

## اخلاقیات

(۱۰)

(گزشتہ سے پیوستہ)

### جمال و کمال

إِنَّ الْمُسْلِمِينَ وَالْمُسْلِمَاتِ، وَالْمُؤْمِنِينَ وَالْمُؤْمِنَاتِ، وَالْقَنَاتِينَ وَالْقَنَاتِ، وَالصَّادِقِينَ وَالصَّادِقَاتِ، وَالصَّابِرِينَ وَالصَّابِرَاتِ، وَالْخَشِيعِينَ وَالْخَشِيعَاتِ، وَالْمُتَصَدِّقِينَ وَالْمُتَصَدِّقَاتِ، وَالصَّائِمِينَ وَالصَّائِمَاتِ، وَالْحَفِظِينَ فُرُوجَهُمْ وَالْحَفِظَاتِ، وَالذَّكِرِينَ اللَّهُ كَثِيرًا وَالذَّكِرَاتِ، أَعَدَّ اللَّهُ لَهُمْ مَغْفِرَةً وَأَجْرًا عَظِيمًا. (الاحزاب ۳۳: ۳۵)

”وہ مرد اور وہ عورتیں جو مسلمان ہیں، مومن ہیں، بندگی کرنے والے ہیں، سچے ہیں، صبر کرنے والے ہیں، اللہ کے آگے جھک کر رہنے والے ہیں، خیرات کرنے والے ہیں، روزہ رکھنے والے ہیں، اپنی شرم گاہوں کی حفاظت کرنے والے ہیں اور اللہ کو بہت زیادہ یاد کرنے والے ہیں، اُن کے لیے اللہ نے مغفرت اور بڑا اجر تیار کر رکھا ہے۔“

انسان کے اخلاقی وجود کا حسن جب خلق اور خالق، دونوں کے معاملے میں درجہ کمال کو پہنچتا ہے تو اس سے جو

اوصاف پیدا ہوتے ہیں یا قرآن مجید کی رو سے ہونے چاہئیں، وہ یہی ہیں۔ چنانچہ فرمایا ہے کہ خدا کی مغفرت ان نفوس قدسیہ کی منتظر ہے اور اس نے ایک اجر عظیم ان کے لیے تیار کر رکھا ہے۔ اس میں شبہ نہیں کہ تصوف میں تو انسان کی تمام جدوجہد کا منتہاے کمال یہی ہوتا ہے کہ وہ خدا کی صفات کا مظہر بننے کی کوشش کرے: خدا علیم وخبیر ہے تو وہ بھی عالم الغیب والشہادہ بن کر جیے؛ خدا کی شان تجرد ہے تو وہ بھی اپنے اندر یہی شان پیدا کرے؛ خدا بے نیاز ہے تو وہ بھی بشری تقاضوں اور انسانی ضرورتوں سے بے نیاز ہو جائے؛ خدا النفس و آفاق میں تصرف کرتا ہے تو وہ بھی پانی پر چلے، آگ سے کھیلے، بیماروں کو ہاتھ لگائے اور شفایاب کر دے، مردوں کو جلانے اور ارواح و قلوب میں جو تصرف چاہے کرے۔ لیکن قرآن کا نقطہ نظر یہ نہیں ہے۔ اس نے کمال کا جو سب سے بڑا درجہ بیان کیا ہے، وہ خدا کی صفات کے تقاضوں کے مطابق اپنے آپ کو ڈھالنے اور اس کے نتیجے میں ان اوصاف کا حامل بن کر جینے کا ہے جو قرآن نے یہاں ایک ہی آیت میں جمع کر دیے ہیں۔ یہ دس چیزیں ہیں اور پورے قرآن میں اللہ تعالیٰ نے ان پر کوئی اضافہ نہیں کیا۔ دین کا جمال و کمال قرآن کے نزدیک یہی ہے۔ وہ اپنے ماننے والوں کو اسی تک پہنچنے اور اسی کو پانے کی دعوت دیتا ہے۔ اس کے آگے اگر کوئی درجہ ہے تو وہ نبوت کا درجہ ہے اور اس کے بارے میں معلوم ہے کہ وہ اخذ و اکتساب کے ذریعے سے حاصل نہیں ہوتا، بلکہ اللہ ہی نے جس کو چاہا ہے، یہ مرتبہ عطا فرمایا ہے۔

ہم یہاں ان اوصاف کی وضاحت کریں گے۔

اسلام

پہلی چیز اسلام ہے۔ یہ جب اس طریقے سے ایمان کے ساتھ آتا ہے جس طرح یہاں آیا ہے تو اس سے دین کا ظاہر مراد ہوتا ہے۔ یعنی وہ ہدایت جو انسان کے قول و فعل اور اعضاء و جوارح سے متعلق ہے۔ چنانچہ آدمی کی زبان اگر اللہ و رسول کے حکم پر کھلنے اور بند ہو جانے کے لیے آمادہ ہے، اس کی آنکھیں اگر ان کے ایما سے دیکھنے اور جھک جانے کے لیے تیار ہیں، اس کے کان اگر ان کی ہدایت پر سننے اور سننے سے انکار کر دینے کے لیے مستعد ہیں، اس کے ہاتھ اگر ان کے ارشاد سے اٹھنے اور گر جانے کے منتظر ہیں اور اس کے پاؤں اگر ان کے فرمان پر چلنے اور رک جانے سے گریز نہیں کرتے تو یہی اسلام ہے۔ انبیاء علیہم السلام کی زبان پر <sup>۲</sup>أَسْلَمْتُ وَجْهِيَ لِلَّهِ، اور <sup>۳</sup>لَرَبِّ الْعَالَمِينَ کے الفاظ اسی حقیقت کو بیان کرنے کے لیے آئے ہیں۔

۲۷ آل عمران ۳: ۲۰۔

قرآن سے معلوم ہوتا ہے کہ اس کا بہترین نمونہ بھی انبیاء علیہم السلام ہی ہیں۔ لہذا ہدایت کی گئی ہے کہ تسلیم و رضا کے اس مرتبے تک پہنچنے کے لیے لوگ ان ہستیوں کی اتباع کریں جنہیں اللہ نے ان کے لیے پیغمبر بنا کر بھیجا ہے۔ ارشاد فرمایا ہے:

قُلْ: اِنْ كُنْتُمْ تُحِبُّونَ اللّٰهَ فَاتَّبِعُونِيْ  
يُحِبِّكُمْ اللّٰهُ، وَيَغْفِرْ لَكُمْ ذُنُوبَكُمْ،  
وَاللّٰهُ غَفُوْرٌ رَّحِيْمٌ. (آل عمران ۳: ۳۱)

”ان سے کہہ دو کہ اگر تم اللہ سے محبت رکھتے ہو تو میری پیروی کرو، اللہ تم سے محبت کرے گا اور تمہارے گناہوں کو بخش دے گا، اور (یہ تو تم جانتے ہی ہو کہ) اللہ بخشنے والا ہے، اُس کی شفقت ابدی ہے۔“

یہ اتباع جس شعور اور جس جذبے کے ساتھ ہونی چاہیے، اس کی وضاحت استاذ امام امین احسن اصلاحی نے اس طرح فرمائی ہے:

”... رسول خدا کی معرفت کا مظہر کامل ہوتا ہے اور اس کی ایک ایک ادا معرفت الہی کا نشان ہوتی ہے، اس وجہ سے جو لوگ خدا سے محبت رکھتے ہیں، وہ رسول کی ایک ایک ادا سے محبت رکھتے ہیں۔ وہ رسول کے اندر وہ علم دیکھتے ہیں جو خدا کی معرفت سے حاصل ہوتا ہے، وہ عمل دیکھتے ہیں جو خدا کی معرفت سے پیدا ہوتا ہے، وہ عادات دیکھتے ہیں جو خدا کو پسند ہیں، وہ صفات دیکھتے ہیں جو خدا کو محبوب ہیں، وہ جمال دیکھتے ہیں جس پر جمال خداوندی کا پرتو ہوتا ہے۔ چنانچہ وہ رسول کے ایک ایک نقش کو تلاش کر کر کے اس کی پیروی کرتے ہیں اور چونکہ یہ سب کچھ خدا کی محبت میں کرتے ہیں، اس وجہ سے وہ اللہ تعالیٰ کی طرف سے اس کا یہ صلہ پاتے ہیں کہ وہ اللہ کے محبوب بن جاتے ہیں۔“ (تذکیۃ نفس ۷۱)

## ایمان

دوسری چیز ایمان ہے۔ یہ دین کا باطن ہے اور یہاں اس سے مراد وہ یقین ہے جو اللہ تعالیٰ اور اس کے وعدوں کے بارے میں اس کی حقیقی معرفت کے ساتھ پایا جائے۔ چنانچہ جو خدا کو اس طرح مانے کہ تسلیم و رضا کے بالکل آخری درجے میں اپنے دل و دماغ کو اس کے حوالے کر دے، قرآن کی اصطلاح میں وہ مومن ہے۔ دل کو طہارت، عقل کو روشنی اور ارادوں کو پاکیزگی اسی سے حاصل ہوتی ہے۔ یہی ایمان ہے جو علم و عمل، دونوں کو ایک ساتھ متاثر کرتا اور انسان کے پورے وجود پر حاوی ہو جاتا ہے۔ پھر اللہ کے ذکر اور اس کی آیتوں کی تلاوت اور انفس و آفاق میں ان

۳۱ البقرہ ۲: ۱۳۱۔

آیتوں کے ظہور سے اس میں افزونی ہوتی ہے۔ اللہ تعالیٰ کا ارشاد ہے:

”إِنَّمَا الْمُؤْمِنُونَ الَّذِينَ إِذَا ذُكِرَ اللَّهُ  
وَجِلَتْ قُلُوبُهُمْ، وَإِذَا تُلِيَتْ عَلَيْهِمْ آيَاتُهُ،  
زَادَتْهُمْ إِيمَانًا، وَعَلَىٰ رَبِّهِمْ يَتَوَكَّلُونَ.  
(الأنفال ۲:۸)

”ایمان والے تو وہی ہیں کہ جب اللہ کا ذکر کیا  
جائے تو اُن کے دل لرز جائیں اور جب اُس کی  
آیتیں انھیں پڑھ کر سنائی جائیں تو اُن کا ایمان بڑھ  
جائے اور وہ اپنے رب ہی پر بھروسہ رکھیں۔“

نبی صلی اللہ علیہ وسلم نے اسی کے بارے میں فرمایا ہے کہ اس شخص نے ایمان کی حلاوت پالی جو خدا کے رب،  
اسلام کے دین اور محمد (صلی اللہ علیہ وسلم) کے رسول ہونے پر راضی ہو گیا۔ قرآن مجید نے اسے ایک ایسے درخت  
سے تشبیہ دی ہے جس کی جڑیں زمین کے میں اتری ہوئی اور شاخیں آسمان کی وسعتوں میں پھیلی ہوئی ہوں:

”أَلَمْ تَرَ كَيْفَ ضَرَبَ اللَّهُ مَثَلًا كَلِمَةً  
طَيِّبَةً كَشَجَرَةٍ طَيِّبَةٍ، أَصْلُهَا ثَابِتٌ  
وَفَرْعُهَا فِي السَّمَاءِ، تُؤْتِي أَكْلَهَا كُلَّ  
حَيْثُ بَادُنَ رَبِّهَا، وَيَضْرِبُ اللَّهُ الْأَمْثَالَ  
لِلنَّاسِ لَعَلَّهُمْ يَتَذَكَّرُونَ.  
(ابراہیم ۱۴:۲۴-۲۵)

”کیا تم نے غور نہیں کیا کہ اللہ نے کلمہ طیبہ کی  
مثال کس طرح بیان فرمائی ہے؟ اس کی مثال اس  
طرح ہے جیسے ایک شجرہ طیبہ جس کی جڑیں زمین میں  
اتری ہوئی اور شاخیں آسمان میں پھیلی ہوئی ہیں۔ ہر  
موسم میں وہ اپنا پھل اپنے پروردگار کے حکم سے دے  
رہا ہے۔ (یہ اس کی تمثیل ہے) اور اللہ یہ تمثیلیں  
لوگوں کے لیے بیان کرتا ہے تاکہ وہ یاد دہانی حاصل  
کریں۔“

استاذ امام امین احسن اصلاحی نے اس ارشاد خداوندی کی وضاحت اس طرح فرمائی ہے:

”آیات میں کلمہ طیبہ سے مراد، ظاہر ہے کہ کلمہ ایمان ہے۔ اس کی تمثیل اللہ تعالیٰ نے ایسے شجرہ بار درخت سے  
دی ہے جس کی جڑیں زمین میں گہری اتری ہوئی اور اس کی شاخیں فضا میں خوب پھیلی ہوئی ہوں اور وہ برابر ہر موسم  
میں اپنے رب کے فضل سے ثمر باری کر رہا ہو۔ زمین میں جڑوں کے گہرے اترنے سے مقصود فطرت انسانی کے  
اندر اس کا رسوخ و استحکام ہے کہ وہ گھورے پراگے ہوئے پودے کی مانند نہیں ہے جس کی کوئی جڑ نہ ہو، حوادث کا  
کوئی معمولی سا جھونکا بھی اس کو اکھاڑ پھینکے جیسا کہ کلمہ کفر کی بابت فرمایا ہے کہ اجْتَسَتْ مِنْ فَوْقِ الْأَرْضِ مَا  
لَهَا مِنْ قَرَارٍ (جو زمین کے اوپر ہی سے اکھاڑ لیا جائے، اسے ذرا بھی ثبات حاصل نہ ہو)۔ بلکہ وہ ایک تناور

۴۴ مسلم، رقم ۳۴۔

۴۵ ابراہیم ۱۴:۲۶۔

درخت کے مانند اتنی پائند اور گہری جڑیں رکھتا ہے کہ اگر اس پر سے طوفان بھی گزر جائیں جب بھی وہ ذرا متاثر نہ ہو۔ پھر اس کی فیض بخشی اور ثمر باری کی طرف اشارہ فرمایا کہ وہ ٹھونڈے درخت کے مانند نہیں ہے جس سے نہ کسی کو سایہ حاصل ہو نہ پھل، بلکہ اس کی فضا میں پھیلی ہوئی سایہ دار شاخوں کے سایے میں قافلے آرام کرتے اور ہر موسم میں اس کے پھلوں سے غذا اور آسودگی حاصل کرتے ہیں۔ ظاہر ہے کہ یہ اشارہ ان فیوض و برکات کی طرف ہے جو ایک صاحب ایمان کے ایمان سے خود اس کی زندگی اور اس کے توسط سے ان لوگوں کی زندگیوں پر مترتب ہوتے ہیں جو اس سے کسی نوعیت سے قرب کا شرف حاصل کرتے ہیں۔ یہ فیوض و برکات لازماً علمی اور عملی، دونوں ہی قسم کے ہوتے ہیں جو اس کے ایمان کی شہادت دیتے ہیں اور ان سے اس کو اللہ تعالیٰ کی طرف رفعت و سرفرازی حاصل ہوتی ہے۔“ (تزکیہ نفس ۳۲۵)

یہی ایمان ہے جس کا یہ تقاضا قرآن میں بیان ہوا ہے کہ دنیا کی کوئی چیز بھی اس کے حاملین کو اللہ و رسول سے زیادہ محبوب نہیں ہونی چاہیے۔ ارشاد فرمایا ہے:

”ان سے کہہ دو کہ تمہارے باپ، تمہارے بیٹے، تمہارے بھائی، تمہاری بیویاں، تمہارا خاندان اور تمہارا وہ مال جو تم نے کمایا اور وہ تجارت جس کے مندے سے تم ڈرتے ہو اور تمہارے وہ گھر جنہیں تم پسند کرتے ہو، تمہیں اگر اللہ سے، اس کے رسول سے، اور اس کی راہ میں جہاد سے زیادہ عزیز ہیں تو انتظار کرو، یہاں تک کہ اللہ اپنا فیصلہ صادر کر دے، اور (جان لو کہ) اس طرح کے بدعہدوں کو اللہ راہ یاب نہیں کرتا۔“

قُلْ: اِنْ كَانَ اَبَاؤُكُمْ، وَاَبْنَاؤُكُمْ، وَاِخْوَانُكُمْ، وَاَزْوَاجُكُمْ، وَعَشِيرَتُكُمْ، وَاَمْوَالٌ اِفْتَرَفْتُمْوهَا، وَتِجَارَةٌ تَخْشَوْنَ كَسَادَهَا، وَمَسْكِنٌ تَرْضَوْنَهَا، اَحَبَّ اِلَيْكُمْ مِّنَ اللّٰهِ، وَرَسُوْلِهِ، وَجِهَادٍ فِي سَبِيْلِهِ، فَتَرْبَّصُوْا حَتّٰى يٰتِيَ اللّٰهُ بِاَمْرٍ، وَاللّٰهُ لَا يَهْدِي الْقَوْمَ الْفٰسِقِيْنَ.

(التوبہ: ۲۴)

رسول اللہ صلی اللہ علیہ وسلم نے بھی یہ حقیقت مختلف طریقوں سے واضح فرمائی ہے۔ آپ کا ارشاد ہے کہ کوئی شخص اس وقت تک حقیقی مومن نہیں ہو سکتا، جب تک وہ مجھے اپنی اولاد، والدین اور اعزہ واقربا سے زیادہ محبوب نہ سمجھے۔<sup>۶</sup> ایک دوسرے موقع پر فرمایا ہے کہ اللہ و رسول کے ساتھ یہی محبت ہے جس کے بعد کوئی شخص ایمان کی اصلی لذت سے آشنا ہو سکتا ہے۔<sup>۷</sup>

۶ بخاری، رقم ۱۵۔ مسلم، رقم ۴۴۔

۷ بخاری، رقم ۱۶۔

لیکن یہ کس قسم کی محبت ہے؟ اس کے بارے میں لوگ چونکہ بہت کچھ غلط فہمیوں اور افراط و تفریط میں مبتلا رہتے ہیں، اس لیے اس کو بھی سمجھ لینا چاہیے۔ استاذ امام لکھتے ہیں:

”اس سے مقصود محض وہ جذباتی محبت نہیں ہے جو آدمی کو فطری طور پر اپنے بیوی بچوں سے یا اپنے دوسرے عزیزوں کے ساتھ ہوتی ہے، بلکہ اس سے مقصود وہ عقلی اور اصولی محبت بھی ہے جو ایک شخص کو کسی اصول اور مسلک کے ساتھ ہوا کرتی ہے اور جس کی بنا پر وہ اپنی زندگی میں ہر جگہ اسی اصول اور اسی مسلک کو مقدم رکھتا ہے۔ اس اصول اور مسلک کے اوپر وہ ہر چیز اور ہر اصول، ہر مسلک اور ہر خواہش اور ہر حکم کو قربان کر دیتا ہے، لیکن خود اس کو دنیا کی کسی چیز پر بھی قربان نہیں کرتا۔ اس اصول اور مسلک کی برتری کے لیے وہ ساری چیزوں کو پست کر دیتا ہے، لیکن اس اصول اور مسلک کو کسی حالت میں بھی پست دیکھنا گوارا نہیں کرتا۔ اگر اس سے خود اس کا اپنا نفس اس مسلک کی مخالفت میں مزاحم ہوتا ہے تو وہ اس سے بھی لڑتا ہے، اگر دوسرے اس سے مزاحم ہوتے ہیں تو ان کا بھی وہ مقابلہ کرتا ہے۔ یہاں تک کہ اس کے بیوی بچوں اور اعزہ و اقارب کے مطالبات بھی اگر اس کے اس مسلک کے مطالبات سے کسی مرحلہ پر ٹکراتے ہیں تو وہ اپنے اس اصول اور مسلک کا ساتھ دیتا ہے اور بے تکلف اپنے بیوی بچوں کی خواہشوں اور اپنے خاندان اور قوم کے مطالبہ کو ٹھکرا دیتا ہے۔“ (تزکیہ نفس ۱۱۹)

ایمان و اسلام کی یہی حقیقت ہے جو پیغمبر کی زبان فیض تہجد پر یہ بے مثل دعا بن گئی ہے:

”اے اللہ، میں نے اپنے آپ کو تیرے حوالے کر دیا ہے، اور اپنا معاملہ تیرے سپرد کر دیا ہے اور تجھ سے ٹیک لگالی ہے، تیری عظمت سے لرزتے ہوئے اور تیرے اشتیاق میں بڑھتے ہوئے۔ تجھ سے بھاگ کر کہیں پناہ اور کہیں ٹھکانا نہیں، اور اگر ہے تو تیرے ہی پاس ہے۔ پروردگار، میں تیری کتاب پر ایمان لایا ہوں جو تو نے نازل کی ہے اور تیرے نبی پر ایمان لایا ہوں جسے تو نے رسول بنا کر بھیجا ہے۔“

اللهم، اسلمت و جھى اليك، وفوضت امرى اليك، والجات ظهري اليك، رغبة ورهبة اليك، لا ملجأ ولا منجأ منك الا اليك، اللهم، امن بكتابك الذى انزلت و بنبيك الذى ارسلت.

(بخاری، رقم ۲۴۴)

## قنوت

تیسری چیز قنوت ہے۔ یہ وہ قلبی کیفیت ہے جو انسان کو پورے اخلاص اور یک سوئی کے ساتھ دائماً اپنے پروردگار

کی اطاعت پر قائم رکھتی ہے۔ بندہ مومن کے نہاں خانہ وجود میں عبد و معبود کے تعلق کا سب سے نمایاں ظہور یہی ہے۔ چنانچہ قانتین، وہ لوگ ہیں جو ہمیشہ بندگی میں رہیں۔ غم، خوشی، جوش، ہیجان اور لذت و الم کی کسی حالت میں بھی اپنے خالق سے سرکش نہ ہوں۔ شہوت کا زور، جذبات کی یورش اور خواہشوں کا ہجوم بھی انھیں خدا کے سامنے کبھی بے ادب نہ ہونے دے۔ ان کا دل خدا کا عرش ہو اور اس کی شریعت کو وہ حضوری میں دیا گیا حکم سمجھیں جس سے سرتابی کا تصور بھی دربار میں کھڑا ہوا کوئی شخص نہیں کر سکتا۔ یہ، اگر غور کیجیے تو وہی کیفیت ہے جس کا اظہار یہ پورا عالم اور اس کی تمام مخلوقات ہر لحظہ زبان حال سے کر رہی ہیں:

”اور کیا انھوں نے دیکھا نہیں کہ اللہ نے جو چیزیں  
بھی پیدا کی ہیں، اُن کے سایے دائیں اور بائیں سے  
اللہ کو سجدہ کرتے ہوئے ڈھلتے ہیں اور ان پر فروتنی  
ہوتی ہے۔ اور زمین و آسمان میں جتنے جانور اور فرشتے  
ہیں، وہ بھی اللہ ہی کے آگے سز سجدہ ہیں اور کبھی سرکشی  
نہیں کرتے۔ وہ اپنے پروردگار سے ڈرتے ہیں۔ جو  
اُن سے اوپر ہے اور وہی کرتے ہیں جس کا حکم انھیں  
دیا جاتا ہے۔“

أَوَلَمْ يَرَوْا إِلَىٰ مَا خَلَقَ اللَّهُ مِنْ شَيْءٍ ،  
يَتَفَيَّؤُا ظِلُّهُ عَنِ الْيَمِينِ وَالشَّمَائِلِ ،  
سُجَّدًا لِلَّهِ ، وَهُمْ ذَاخِرُونَ ، وَلِلَّهِ يَسْجُدُ  
مَا فِي السَّمَوَاتِ وَمَا فِي الْأَرْضِ مِنْ  
دَابَّةٍ ، وَالْمَلَائِكَةُ ، وَهُمْ لَا يَسْتَكْبِرُونَ ،  
يَخَافُونَ رَبَّهُمْ مِنْ فَوْقِهِمْ ، وَيَفْعَلُونَ مَا  
يُؤْمَرُونَ . (الاحقاف: ۱۶-۲۸-۵۰)

## صدق

چوتھی چیز صدق ہے۔ یہ قول و فعل اور ارادہ، تینوں کی مطابقت اور استواری کی تعبیر کے لیے آتا ہے۔ آدمی کے منہ سے کوئی حرف صداقت کے خلاف نہ نکلے، اس کے قول و فعل میں کوئی تضاد نہ ہو اور وہ اپنی ہر بات کو نباہ دے تو یہ زبان اور عمل کی سچائی ہے، لیکن اس کے ساتھ نیت اور ارادے کی سچائی بھی لازماً شامل ہونی چاہیے۔ قرآن نے اس کے ضد کردار کو نفاق اور اسے اخلاص سے تعبیر کیا ہے پھر جگہ جگہ وضاحت فرمائی ہے کہ خدا کے نزدیک عمل کا اصلی پیکر وہی ہے جو کارگاہ قلب میں تیار کیا جائے، لہذا صدق کا درجہ کمال قول و فعل اور ارادے کی اسی مطابقت سے حاصل ہوتا ہے۔ قرآن مجید میں صَدَقُوا مَا عَاهَدُوا اللَّهَ عَلَيْهِ (اللہ سے جو عہد انھوں نے باندھا، اُسے پورا کر دکھایا) کے الفاظ اسی حقیقت کو بیان کرتے ہیں۔ یعنی زبان کا حرف، دل کا ارادہ اور عمل کی ہر جنبش حق و صداقت کا مظہر بن

جائے۔ اللہ تعالیٰ کا ارشاد ہے:

”ایمان والے تو وہی ہیں جو اللہ اور اس کے رسول  
پر ایمان لائے، پھر کسی شک میں نہیں پڑے اور اپنے  
جان و مال کے ساتھ اللہ کی راہ میں جہاد کرتے  
رہے۔ یہی صادقین ہیں۔“

إِنَّمَا الْمُؤْمِنُونَ الَّذِينَ آمَنُوا بِاللَّهِ  
وَرَسُولِهِ، ثُمَّ لَمْ يَرْتَابُوا، وَجَاهَدُوا  
بِأَمْوَالِهِمْ وَأَنْفُسِهِمْ فِي سَبِيلِ اللَّهِ،  
أُولَئِكَ هُمُ الصَّادِقُونَ. (الحجرات ۴۹: ۱۵)

صبر

پانچویں چیز صبر ہے۔ یہ نفس کو اضطراب اور بے چینی سے روکنے کے لیے آتا ہے۔ سورہ حجرات کی آیت وَلَوْ أَنَّهُمْ  
صَبَرُوا حَتَّى تَخْرُجَ إِلَيْهِمْ (اور اگر وہ تمہارے باہر نکلنے تک صبر سے کام لیتے) میں یہ اپنے اسی ابتدائی مفہوم  
میں استعمال ہوا ہے۔ پھر اس سے مشکلات اور موانع کے علی الرغم پامردی، استقلال اور ثابت قدمی کے ساتھ اپنے  
موقف پر جمے رہنے کے معنی اس میں پیدا ہو گئے ہیں۔ چنانچہ آیہ زیر بحث میں جس صبر کا ذکر ہے، وہ عجز و تذلل کے  
قسم کی کوئی چیز نہیں ہے جسے بے بسی اور در ماندگی کی حالت میں مجبوراً اختیار کیا جائے، بلکہ عزم و ہمت کا سرچشمہ اور  
تمام سیرت و کردار کا جمال و کمال ہے۔ اسی سے انسان میں یہ حوصلہ پیدا ہوتا ہے کہ زندگی کے ناخوش گوار تجربات پر  
شکایت یا فریاد کرنے کے بجائے وہ انہیں رضامندی کے ساتھ قبول کر لے اور خدا کی طرف سے مان کر ان کا استقبال  
کرے۔ اس مفہوم کے لحاظ سے صابر وہ شخص ہے جو ہر خوف و طمع کے مقابل میں اپنے موقف پر قائم اور اپنے پروردگار  
کے فیصلوں پر راضی اور مطمئن رہے۔

اس کے تین مواقع قرآن میں بیان ہوئے ہیں: غربت، بیماری اور جنگ۔ غور کیجیے تو تمام شدائد و مصائب کا منبع  
یہی تین چیزیں ہیں۔ ارشاد فرمایا ہے:

”اور جو تنگی، بیماری اور جنگ کے مواقع پر ثابت قدم  
رہیں۔“

وَالصَّبْرِينَ فِي الْبِئْسَاءِ، وَالضَّرَّاءِ،  
وَإِذَا الْبِئْسَ. (البقرہ ۲: ۱۷۷)

اس آیت میں نصب علی المدح کے طریقے پر صبر کو نمایاں کر کے قرآن نے بتا دیا ہے کہ سیرت و کردار  
کے معاملے میں اس کی اہمیت کس قدر غیر معمولی ہے۔ اس کی مزید وضاحت قرآن مجید میں اس کے مواقع استعمال  
سے ہوتی ہے۔

۹: ۴۹-۵

نبی صلی اللہ علیہ وسلم جب دعوت حق کے لیے کھڑے ہوئے تو آپ کو ہدایت کی گئی کہ لوگوں کی عداوت اور دشمنی کی پروا کیے بغیر پوری سرگرمی کے ساتھ اپنے کام میں لگے رہیں، یہاں تک کہ اللہ کا فیصلہ ظاہر ہو جائے۔ آپ کو ہر حال میں اس فیصلے کا انتظار کرنا ہے۔ اس سے پہلے آپ کوئی اقدام نہیں کر سکتے۔ قرآن میں یہ مفہوم اسی لفظ صبر سے ادا ہوا ہے:

”اور اُس وحی کی پیروی کرو جو تمہاری طرف کی  
وَاتَّبِعْ مَا يُوحَىٰ إِلَيْكَ، وَاصْبِرْ حَتَّىٰ  
يَحْكُمَ اللَّهُ، وَهُوَ خَيْرُ الْحَاكِمِينَ.  
(یونس: ۱۰۹) اللہ فیصلہ کر دے، اور وہی فیصلہ کرنے والا ہے۔“

ایوب علیہ السلام پر مصیبتوں کے پہاڑ ٹوٹ پڑے، لیکن انہوں نے تسلیم و رضا کا دامن ہاتھ سے نہیں چھوڑا۔ اللہ تعالیٰ نے اس پر ان کی مدح کی تو اس کے لیے بھی یہی تعبیر اختیار کی ہے:

”ہم نے اُسے بہت صابر پایا، بہترین بندہ، وہ اپنے  
إِنَّا وَجَدْنَاهُ صَابِرًا، نِعْمَ الْعَبْدُ، إِنَّهُ أَوَّابٌ.  
(ص: ۳۸) پروردگار کی طرف بڑا ہی رجوع کرنے والا تھا۔“

لقمان کی نصیحت قرآن میں نقل ہوئی ہے۔ راہ حق کی مصیبتوں کا مردانہ وار مقابلہ کرنے کے لیے انہوں نے بیٹے کو اسی کی تلقین فرمائی ہے:

”اور بھلائی کی تلقین کرو اور برائی سے روکو، اور جو  
وَأْمُرْ بِالْمَعْرُوفِ، وَانْهَ عَنِ الْمُنْكَرِ  
وَاصْبِرْ عَلَىٰ مَا أَصَابَكَ، إِنَّ ذَٰلِكَ مِنْ  
عَزْمِ الْأُمُورِ. (لقمان: ۳۱) مصیبت بھی پیش آئے اس پر صبر کرو۔ اس میں شبہ  
نہیں کہ یہ بڑے حوصلے کا کام ہے۔“

دعوت کی جدوجہد کے لیے اٹھنے والوں کو ایک اہم ہدایت قرآن میں یہ کی گئی ہے کہ ان کے مخاطبین اگر ظلم و زیادتی اور ایذا رسانی پر اتر آئیں تو بہتر یہی ہے کہ ان کی بدتمیزیوں کو نظر انداز کر کے وہ ان کی بدخواہی کا جواب بھی نیکی سے دیں۔ یہ ظاہر ہے کہ کوئی معمولی چیز نہیں ہے۔ برداشت، تحمل اور عفو و درگزر کی جو صفت اس کے لیے آدمی کو اپنے اندر پیدا کرنی پڑتی ہے، قرآن میں اس کے لیے صبر ہی کا لفظ آیا ہے:

”اپنے پروردگار کے راستے کی طرف حکمت کے  
أدْعُ إِلَىٰ سَبِيلِ رَبِّكَ بِالْحُكْمَةِ،  
ساتھ دعوت دو اور اچھی نصیحت کے ساتھ اور ان سے  
وَالْمَوْعِظَةِ الْحَسَنَةِ، وَجَادِلْهُمْ بِالَّتِي  
بجٹ کرو اُس طریقے سے جو پسندیدہ ہو۔ بے شک،  
هِيَ أَحْسَنُ، إِنَّ رَبَّكَ هُوَ أَعْلَمُ بِمَنْ  
تمہارا پروردگار خوب جانتا ہے اُن کو بھی جو اس کی راہ  
ضَلَّ عَنْ سَبِيلِهِ، وَهُوَ أَعْلَمُ

بِالْمُهْتَدِينَ، وَإِنْ عَاقَبْتُمْ فَعَاقِبُوا بِمِثْلِ  
مَا عُوقِبْتُمْ بِهِ، وَلَئِنْ صَبَرْتُمْ، لَهُوَ خَيْرٌ  
لِّلصَّابِرِينَ. (النحل: ۱۶-۱۲۵)

سے بھٹکے ہوئے ہیں اور اُن کو بھی جو ہدایت پانے  
والے ہیں۔ اور اگر بدلہ لو تو اتنا ہی جتنی تکلیف تمہیں  
پہنچی ہے اور اگر صبر کرو تو صبر کرنے والوں کے لیے یہ  
بہت ہی بہتر ہے۔“

وَمَنْ أَحْسَنُ قَوْلًا مِّمَّنْ دَعَا إِلَى اللَّهِ،  
وَعَمِلَ صَالِحًا، وَقَالَ: إِنِّي مِنَ  
الْمُسْلِمِينَ، وَلَا تَسْتَوِي الْحَسَنَةُ وَلَا  
السَّيِّئَةُ، ادْفَعِ بِالَّتِي هِيَ أَحْسَنُ، فَإِذَا  
الَّذِي بَيْنَكَ وَبَيْنَهُ عَدَاوَةٌ كَأَنَّهُ وَلِيٌّ  
حَمِيمٌ، وَمَا يُلْقِهَا إِلَّا الَّذِينَ صَبَرُوا،  
وَمَا يُلْقِهَا إِلَّا ذُو حَظٍّ عَظِيمٍ.

”اور اس سے بڑھ کر اچھی بات کس کی ہوگی جو اللہ کی  
طرف بلائے اور نیک عمل کرے اور کہے کہ میں  
مسلمان ہوں اور (یہ حقیقت ہے کہ) بھلائی اور برائی  
یکساں نہیں ہے۔ تم برائی کو اُس خیر سے دفع کرو جو بہتر  
ہے تو تم دیکھو گے کہ وہی جس کے اور تمہارے درمیان  
عداوت تھی، وہ گویا ایک سرگرم دوست ہے۔ اور (یاد  
رکھو کہ) یہ دانش انہی کو ملتے ہے جو صبر کریں اور انہی کو  
(تم السجدہ ۴۱: ۳۳-۳۵)

میدان جنگ میں جب موت سامنے کھڑی ہوتی ہے، کچے منہ کو آتے ہیں اور آنکھیں خوف سے پتھر جاتی ہیں تو  
جو لوگ بہادری اور استقامت کے ساتھ دشمن کا مقابلہ کریں اور ان کے پائے استقلال میں لغزش نہ آئے، ان کے  
لیے بھی یہی لفظ ہے:

فَإِنْ يَكُنْ مِنْكُمْ مِائَةٌ صَابِرَةٌ يَغْلِبُوا  
مِائَتَيْنِ، وَإِنْ يَكُنْ مِنْكُمْ أَلْفٌ يَغْلِبُوا  
أَلْفَيْنِ بِإِذْنِ اللَّهِ، وَاللَّهُ مَعَ الصَّابِرِينَ.  
(الانفال: ۸: ۶۶)

”لہذا تم میں سے اگر سو صبر کرنے والے ہوں گے تو  
دوسو پر غالب آئیں گے اور اگر ہزار ایسے ہوں گے  
تو اللہ کے حکم سے دو ہزار پر بھاری رہیں گے، اور  
(حقیقت یہ ہے کہ) اللہ انہی صبر کرنے والوں کے  
ساتھ ہے۔“

اللہ تعالیٰ نے جو فرائض اور ذمہ داریاں انسان پر عائد کی ہیں، انہیں عمر بھر پورے استقلال اور مضبوطی کے ساتھ  
ادا کیا جائے اور استاذ امام کے الفاظ میں جس طرح کسان اپنے کھیت میں ہل چلاتا، اس میں تخم ریزی کرتا، اس کو  
پانی دیتا اور برابر اس کی نگرانی کرتا ہے، اسی طرح بندہ مومن اگر اپنے اس مبارک مزرعہ میں پوری محنت اور اس کی  
پوری حفاظت کرے تو اس کے لیے بھی یہی تعبیر ہے:

... رَبُّ السَّمَوَاتِ وَالْأَرْضِ وَمَا بَيْنَهُمَا، فَاعْبُدْهُ، وَاصْطَبِرْ لِعِبَادَتِهِ. (مریم: ۱۹-۶۵)

”... زمین و آسمان اور ان کے درمیان کی ہر چیز کا پروردگار، سو اسی کی بندگی کرو اور صبر کے ساتھ اسی کی بندگی پر قائم رہو۔“

رنج و راحت اور حزن و مسرت کے جو مواقع زندگی میں ہر شخص کو پیش آتے ہیں، ان میں اگر آدمی ضبط نفس سے کام لے، خوشی اور مسرت اس میں فخر و غرور پیدا نہ کرے اور غم و اندوہ کی حالت میں اس کے اندر مایوسی اور بددلی نہ ہو تو اس رویے کے لیے بھی قرآن میں یہی لفظ اختیار کیا گیا ہے:

وَلَعِنُ أَدْقْنَا الْإِنْسَانَ مِنَّا رَحْمَةً، ثُمَّ نَزَعْنَاهَا مِنْهُ، إِنَّهُ لَكُفُورٌ، وَلَعِنُ أَدْقْنَاهُ نِعْمَاءَ بَعْدَ ضِرَاءٍ مَسَّتُهُ لِيَقُولَنَّ: ذَهَبَ السَّيِّئَاتُ عَنِّي، إِنَّهُ لَفَرِحَ فَخُورٌ، إِلَّا الَّذِينَ صَبَرُوا وَعَمِلُوا الصَّالِحَاتِ، أُولَئِكَ لَهُمْ مَغْفِرَةٌ وَأَجْرٌ كَبِيرٌ.

”اور اگر ہم انسان کو اپنی رحمت سے نوازتے، پھر اس سے محروم کر دیتے ہیں تو وہ مایوس ہو جاتا ہے اور ناشکری کرنے لگتا ہے، اور اگر اُس مصیبت کے بعد جو اُس پر آئی تھی، اسے ہم نعمتوں سے نوازتے ہیں تو کہتا ہے کہ میری مصیبتیں ختم ہوئیں، پھر وہ پھولا نہیں سماتا اور اگلے دن لگتا ہے۔ اس سے مستثنیٰ صرف وہی ہیں جو (ہود: ۹-۱۱)

کے لیے مغفرت بھی ہے اور بڑا اجر بھی۔“

اس سے واضح ہے کہ صبر مجبوری کے درگزر اور بے بسی کی خاموشی کا نام نہیں ہے، بلکہ اس چیز کا نام ہے کہ بندہ مومن ہر حال میں اپنے رب کے فیصلوں پر راضی رہے، نتیجہ عمل میں تاخیر سے پریشان نہ ہو، اضطراب اور بے چینی سے بچا رہے، برائی کرنے والوں کے لیے بھی اپنے دل میں انتقام کا کوئی جذبہ پیدا نہ ہونے دے، حق کی مدافعت کا موقع ہو تو موت کو سامنے دیکھ کر بھی ثابت قدم رہے، رنج و راحت کی ہر حالت میں ضبط نفس سے کام لے اور جس چیز کو فرض و واجب سمجھے، تمام عمر اس کی پابندی کرتا رہے۔

انسان کی سیرت کا یہی پہلو ہے جس سے خدا اور بندے کے درمیان وہ تعلق قائم ہوتا ہے جسے توکل سے تعبیر کیا گیا ہے۔ یعنی ہر حال میں خدا ہی پر بھروسہ کیا جائے۔ اِنَّا لِلّٰهِ وَاِنَّا اِلَيْهِ رٰجِعُوْنَ اسی تفویض اور سپردگی کا کلمہ ہے۔ قرآن کا بیان ہے کہ ان لوگوں کے لیے اللہ تعالیٰ کے خاص الطاف و عنایات ہیں جو اس کلمے پر قائم رہتے اور اسی پر دنیا سے رخصت ہوتے ہیں۔ ارشاد فرمایا ہے:

وَبَشِّرِ الصَّابِرِينَ الَّذِينَ إِذَا أَصَابَتْهُمُ  
مُصِيبَةٌ، قَالُوا: إِنَّا لِلَّهِ وَأَنَا إِلَيْهِ رَاجِعُونَ.  
أُولَئِكَ عَلَيْهِمْ صَلَوَاتٌ مِنْ رَبِّهِمْ وَرَحْمَةٌ،  
وَأُولَئِكَ هُمُ الْمُهْتَدُونَ.

(البقرہ ۲: ۱۵۵-۱۵۷)

”اور (اس میں) جو ثابت قدم ہوں گے، انہیں  
(کامیابی کی) بشارت دو۔ (وہی) جنہیں کوئی مصیبت  
پہنچے تو کہیں کہ لا ریب، ہم اللہ ہی کے ہیں اور ہمیں  
(ایک دن) اُسی کی طرف پلٹ کر جانا ہے۔ یہی وہ  
لوگ ہیں جن پر اُن کے پروردگار کی عنایتیں اور اس  
کی رحمت ہوگی اور یہی ہیں جو (اُس کی) ہدایت سے  
بہرہ یاب ہونے والے ہیں۔“

## خشوع

چھٹی چیز خشوع ہے۔ اللہ تعالیٰ کی ہیبت اور اس کی عظمت و جلال کے صحیح تصور سے جو تواضع، عجز اور فروتنی انسان  
کے اندر پیدا ہوتی ہے، قرآن اسے خشوع سے تعبیر کرتا ہے۔ یہ ایک قلبی کیفیت ہے جو اسے خدا کے سامنے بھی جھکاتی  
ہے اور دوسرے انسانوں کے لیے بھی اس کے دل میں رحمت و رأفت کے جذبات پیدا کر دیتی ہے۔

پہلی صورت میں اس کا بہترین اظہار نماز، بالخصوص شب کی نمازوں میں ہوتا ہے، جب بندہ مومن دنیا کی سب  
چیزوں سے الگ ہو کر تنہا اپنے پروردگار سے سرگوشیاں کرتا اور اپنی تنہائیوں کو اس کے ذکر و شکر سے معمور کر دیتا ہے۔  
قرآن کے بعض دوسرے مقامات پر مستغفرین بالاسحار<sup>۱۰</sup> (پچھلی رات کو اٹھ کر اپنے گناہوں کی مغفرت  
چاہنے والے) اور والذین یسئو ن لربہم سجداً و قیاماً<sup>۱۱</sup> (جو راتیں اپنے پروردگار کے آگے سجد اور قیام میں  
گزارتے ہیں) جیسے اسالیب میں اسے ہی بیان کیا گیا ہے۔ صدقے اور روزے سے متصل پہلے اسے رکھ کر یہاں بھی  
اللہ تعالیٰ نے ترتیب بیان سے اسی جانب اشارہ کیا ہے اور نماز کو گویا اس کی حقیقت سے تعبیر کر دیا ہے۔ تہجد کی نماز میں یہ  
حقیقت، جیسا کہ بیان ہوا، سب سے بڑھ کر نمایاں ہوتی ہے۔ قرآن کے اشارات اور نبی صلی اللہ علیہ وسلم کے  
ارشادات سے معلوم ہوتا ہے کہ یہ حضوری کا وقت ہے اور خدا سے محبت کرنے والوں کو ہمیشہ بہت محبوب رہا ہے۔ استاذ  
امام لکھتے ہیں:

”... پر سکون اور سکون بخش ہونے کے لحاظ سے شب و روز کے چوبیس گھنٹوں میں کوئی وقت بھی اس کا مقابلہ نہیں

۱۰ آل عمران ۳: ۱۷۔

۱۱ الفرقان ۲۵: ۶۴۔

کر سکتا۔ آسمان سے لے کر زمین تک سکون ہی سکون ہوتا ہے۔ اس وقت سب سو رہے ہوتے ہیں۔ شاید شیطان بھی سو رہا ہوتا ہے۔ صرف وہ رب غفار و کریم جاگتا ہے جو کبھی نہیں سوتا یا پھر وہ جاگتا ہے جس کا بخت بیدار ہوتا ہے۔ اٹھیے اور ستاروں کی چھاؤں میں کھڑے ہو جائیے تو فی الواقع محسوس ہوگا کہ آسمان کے درپچے کھلے ہوئے ہیں اور سماے دنیا سے توبہ اور رحمت کی منادی ہو رہی ہے۔ اس وقت کی کیفیات ایسی واضح ہیں کہ اس کو دنیا دار اور دین دار، رند اور زاہد، دونوں ہی جانتے ہیں۔ سونے والے اس کو سونے کے لیے بہترین وقت سمجھتے ہیں اور جاگنے والے اس کو جاگنے کے لیے، سب سے بہتر وقت سمجھتے ہیں اور فی الحقیقت ان دونوں کا سمجھنا صحیح ہے۔ جو وقت سونے کے لیے سب سے زیادہ عزیز و محبوب ہوگا، وہی جاگنے کے لیے بھی سب سے زیادہ عزیز و محبوب ہوگا۔ قربانی تو عزیز و محبوب ہی کی مقبول ہوتی ہے۔ چنانچہ اس وقت کو اللہ تعالیٰ نے بھی مقررین کی نماز کے لیے خاص کیا ہے۔ جن کے پہلو اس وقت بستر کی لذت کو چھوڑتے ہیں، ان کی التجائیں اور دعائیں سننے کے لیے وہ خود سماے دنیا پر اترتا ہے اور فرماتا ہے کہ ہے کوئی توبہ کرنے والا کہ میں اس کی توبہ قبول کروں؟ ہے کوئی میری رحمت کا طالب کہ میں اس کو اپنی رحمت کے دامن میں چھپالوں؟“ (تزکیہ نفس ۲۳۳)

دوسری صورت میں یہ کیفیت بندہ مومن کی پوری شخصیت پر اثر انداز ہوتی اور اسے اپنے اہل و عیال کے لیے سراپا شفقت، اپنے دوستوں، پڑوسیوں اور ملنے والوں کے لیے سراسر رحمت اور اپنے معاشرے کے لیے ایک سرپشمہ ہدایت بنا دیتی ہے۔ چنانچہ ایسے ہی حلیم اور مہربان انسانوں سے وہ تمدن وجود میں آتا ہے جو زمین پر خدا کی جنت اور ہر سلیم الفطرت انسان کا ح<sup>مط</sup> نظر اور اس کی آرزوؤں کا محور ہوتا ہے۔ قرآن میں یہ انھی نفوس قدسیہ کا ذکر ہے:

”رحمن کے بندے وہ ہیں جو زمین پر فروتنی سے چلتے ہیں اور جاہل ان سے الجھیں تو ان کو سلام کر کے رخصت ہو جاتے ہیں۔ اور جو اپنی راتیں اپنے پروردگار کے حضور سجد و قیام میں گزارتے ہیں اور جو دعائیں کرتے ہیں کہ اے ہمارے رب، تو دوزخ کے عذاب سے ہم کو بچالے۔ اس کا عذاب تو بالکل چمٹ جانے کی چیز ہے۔ وہ بڑا ہی برا مستقر ہے، اور بڑا ہی برا مقام ہے... اور کسی بے ہودہ چیز پر گزر رہو تو“

وَعِبَادُ الرَّحْمَنِ الَّذِينَ يَمْشُونَ عَلَى الْأَرْضِ هَوْنًا، وَإِذَا خَاطَبَهُمُ الْجَاهِلُونَ، قَالُوا: سَلَامًا، وَالَّذِينَ يَبِيتُونَ لِرَبِّهِمْ سُجَّدًا وَقِيَامًا، وَالَّذِينَ يَقُولُونَ: رَبَّنَا اصْرِفْ عَنَّا عَذَابَ جَهَنَّمَ، إِنَّ عَذَابَهَا كَانَ غَرَامًا، إِنَّهَا سَاءَتْ مُسْتَقَرًّا وَمُقَامًا... وَإِذَا مَرُّوا بِاللَّغْوِ مَرُّوا كِرَامًا.

(الفرقان ۲۵: ۶۳-۷۲)

بڑے وقار کے ساتھ گزر جاتے ہیں۔“

## صدقہ

ساتویں چیز صدقہ ہے۔ اللہ کی راہ میں انفاق کا ایک درجہ یہ ہے کہ انسان اپنے مال میں سے فرض زکوٰۃ ادا کرتا رہے۔ دوسرا درجہ یہ ہے کہ اپنی ذاتی اور کاروباری ضرورتوں سے زیادہ جو کچھ ہو، اسے معاشرے کا حق سمجھے اور جب کوئی مطالبہ سامنے آئے تو اسے فراخ دلی کے ساتھ پورا کر دے۔ تیسرا درجہ یہ ہے کہ اپنی خواہشوں کو دبا کر اور اپنی ضرورتوں میں ایثار کر کے بھی وہ دوسروں کی ضرورتیں پوری کرے۔ یہی وہ چیز ہے جسے قرآن نے **وَيُؤْتِرُونَ عَلٰی اَنْفُسِهِمْ، وَلَوْ كَانَ بِهِمْ خَصَّاصَةٌ** (وہ ان کو احتیاج کے باوجود اپنے اوپر ترجیح دے رہے ہیں) کے الفاظ میں بیان فرمایا ہے۔ صدقہ دینے والوں کی تعبیر ان سب صورتوں کو شامل ہو سکتی ہے، لیکن بیان اوصاف کے موقع پر جب کسی شخص کو متصدق کہا جائے گا تو اس سے اشارہ اصلاً اس کے درجہ کمال ہی کی طرف ہوگا۔ یعنی جو سخی اور فیاض ہو اور اللہ کی راہ میں خرچ کرنے کا کوئی موقع بھی ہاتھ سے جانے نہ دے۔ بندوں کے تعلق سے یہ اسی خشوع کا ظہور ہے جو اس سے پہلے مذکور ہے۔ نماز اور انفاق کا ذکر قرآن میں اسی بنا پر ساتھ ساتھ آتا ہے۔

## روزہ

آٹھویں چیز روزہ ہے۔ یہ ضبط نفس اور تربیت صبر کی خاص عبادت ہے۔ قرآن میں اس کا مقصد یہ بیان ہوا ہے کہ اس سے تقویٰ حاصل ہوتا ہے۔ چنانچہ صائمین سے مراد وہ لوگ ہیں جو تقویٰ کے ایسے حریص ہیں کہ اس کے لیے زیادہ تر روزے سے رہتے ہیں۔ اس سے یہ بات آپ سے آپ معلوم ہوئی کہ وہ منکرات سے بچتے، فواحش سے اجتناب کرتے اور اپنی زندگی میں تمام اخلاق عالیہ کا بہترین نمونہ ہوتے ہیں۔

## حفظ فروج

نویں چیز حفظ فروج ہے۔ یعنی جو شرم گاہوں کی حفاظت کرتے ہیں۔ یہ ضبط نفس اور تقویٰ کا ثمرہ ہے۔ برہنگی، عریانی اور فواحش سے اجتناب کرنے والوں کے لیے یہ تعبیر قرآن میں بعض دوسرے مقامات پر بھی آئی ہے۔

مطلب یہ ہے کہ وہ اپنی عفت و عصمت کی بالکل آخری درجے میں حفاظت کرنے والے ہیں۔ چنانچہ اللہ نے جہاں اجازت دی ہے، اس کے سوا خلوت و خلوت میں اپنا ستر وہ کسی کے سامنے نہیں کھولتے اور نہ کوئی ایسا لباس کبھی پہنتے ہیں جو ان اعضا کو نمایاں کرنے والا ہو جو اپنے اندر کسی بھی لحاظ سے جنسی کشش رکھتے ہیں۔ فواحش سے اجتناب کا یہی درجہ ہے جس سے وہ تہذیب پیدا ہوتی ہے جس میں حیا فرماں روائی کرتی اور مرد و عورت، دونوں اپنے جسم کو زیادہ سے زیادہ کھولنے کے بجائے، جہاں تک ممکن ہو، زیادہ سے زیادہ ڈھانپ کر رکھنے کے لیے مضطرب ہوتے ہیں۔

[باقی]

www.al-mawrid.org  
www.javedahmadghamidi.com